



سوال

(123) امامت کے حوالہ سے چند اشکالات کے جواب

جواب

السلام علیکم ورحمۃ اللہ وبرکاتہ

ہمارے یہاں مسجد اہل حدیث میں دو ڈھائی سال سے مولانا محمد امین اثری مبارک پوری امامت، خطابت کے فرائض انجام دے رہے ہیں۔ اس کے علاوہ آپ درس قرآن مجید اور درس حدیث بھی دیتے ہیں۔ اس عرصے میں ہم نے کبھی آپ کے کسی قول و فعل سے قرآن و سنت کی مخالفت نہیں دیکھی، اور آپ کئی دفعہ خدا کو گواہ بنا کر عہد کر چکے ہیں کہ وہ کبھی قرآن و سنت کے خلاف کسی بات کی تبلیغ نہ کریں گے اور اگر کبھی وہ خدا نخواستہ ایسا کر بیٹھیں، تو انہوں نے جملہ مسلمانوں سے ان کی پرزور مخالفت اور اصلاح کی درخواست بھی کی ہے۔ آپ کچھ اہل حدیث ہیں اور ہم نے آج تک کوئی فعل کبھی ان سے حدیث کے خلاف سرزد ہوتے نہیں دیکھا۔ حتیٰ کہ آپ کے سخت سے سخت مخالفت بھی اس حقیقت کا اعتراف کرتے ہیں، لیکن ساتھ ہی ساتھ مولانا موصوف جماعت اسلامی کے رکن بھی ہیں اور اس جماعت سے ان کا تعلق کئی سال پیشتر کا ہے۔ وہ جس وقت مالیر کوٹلہ تشریف لائے تھے، اس سے پہلے جماعت اسلامی کے رکن تھے۔

ابھی چند روز ہی ہوئے ایک مولانا عبداللطیف صاحب ساکت محلہ کشن گنج دہلی یہاں تشریف لائے۔ انہوں نے ایک گفتگو میں فرمایا ”جیسا کہ کسی گاڑی میں گھوڑا، بیل، اونٹ، نیچر حتیٰ کہ گدھا تک جت سکتا ہے لیکن کتنا نہیں جت سکتا، اسی طرح امامت کے لیے ایک ایسا موحد جو داڑھی منڈا ہو، سینا دیکھتا ہو، شراب پیتا ہو اور بے عمل بھی ہو جائز ہو سکتا ہے مگر جماعت اسلامی سے تعلق رکھنے والے کے پیچھے ہرگز ہرگز نماز نہیں ہو سکتی۔“، مولانا عبداللطیف صاحب واپس تشریف لے گئے ہیں، اور سنا ہے کہ انہوں نے بعض افراد کے سامنے اس کی معافی بھی مانگ لی ہے، لیکن یہاں کی جماعت میں ایک مستقل افتراق کی صورت پیدا ہو گئی ہے، یعنی کچھ افراد دانستہ جماعت کا وقت چھوڑ کر اپنی الگ نماز پڑھتے ہیں اور مولانا امین اثری صاحب کے پیچھے نماز پڑھنا درست نہیں تصور کرتے اور مولانا صاحب کی امامت میں نماز ختم ہونے کا انتظار کرتے رہتے ہیں۔ درآں حالیکہ نمازیوں کی ایک نمایاں اکثریت مولانا صاحب کو دوبارہ امام مقرر کر چکی ہے اور ان کے پیچھے نماز پڑھتی ہے۔ آپ کے علم و امتیاز کے پیش نظر دریافت طلب یہ امور ہیں کہ قرآن و حدیث نبوی ﷺ کی رو سے۔

(1) کیا مولانا محمد امین صاحب اثری کے پیچھے نماز پڑھنا جائز ہے یا ناجائز؟

(2) کیا جماعت کے ہوتے ہوئے دانستہ دوسری جماعت کرنا درست ہے؟

(3) کیا مولانا عبداللطیف صاحب امامت کے بارے میں ارشاد درست ہے؟

(4) کیا کوئی شخص ایک ہی وقت میں اہل حدیث اور رکن جماعت اسلام نہیں ہو سکتا؟

(5) اگر دو شخصوں میں امامت کے لیے انتخاب کرنا ہو تو کیا دونوں میں سے زیادہ عالم کو منتخب کرنا چاہیے؟

(6) مولانا محمد امین صاحب کو امامت سے علیحدہ کرنے کے لیے جھگڑنے والے کیسے ہیں؟

ازراہ نوازش جوابات مفصل اور واضح ارسال فرمائیں۔ خدائے کریم آپ کو اس کا اجر دے گا۔ آمین آپ کا صادق محمد کفایت اللہ مالیر کوٹلہ



الجواب بعون الوهاب بشرط صحة السؤال

وعلیکم السلام ورحمة اللہ وبرکاتہ!

الحمد للہ، والصلاة والسلام علی رسول اللہ، أما بعد!

از حضرت مولانا نذیر احمد صاحب اول جامعہ رحمانیہ بنارس، رکن مجلس شوریٰ آل انڈیا اہل حدیث کانفرنس۔

مکرمی جناب ہیڈ ماسٹر صاحب : السلام علیکم ورحمة اللہ وبرکاتہ

آپ کا رجسٹرڈ مکتوب گرامی ملا۔ جس کی بابت آپ نے استفسار فرمایا ہے اس کی تفصیل پڑھ کر بڑا افسوس ہوا۔ مولوی عبد اللطیف صاحب دہلوی کو میں اچھی طرح جانتا ہوں۔ ان حضرات نے جماعت اسلامی کی کوئی ایک کتاب بھی براہ راست مطالعہ نہ کی ہوگی یا اگر کتاب پڑھی ہوگی، تو خالی الذہن انصاف کی رو سے تحقیق کی نیت سے نہیں، بلکہ اپنے دماغ میں پہلے سے یہ فیصلہ قائم کر کے پڑھا ہوگا کہ یہ گمراہ شخص کی کتاب ہے، تو ایسے حالات میں کسی مضمون کو پڑھ کر حق یا ناحق کا فیصلہ کیا کر سکتے ہیں۔ مجھے حیرت ہے کہ یہ لوگ ادھر ادھر کی سنی سنائی باتوں پڑھنے سیدھے اقبال کو دیکھ کر کس طرح ایسے سخت فتوے دینے کی جرات کو دیتے ہیں۔

میں نے جماعت اسلامی کی بہت سی کتابیں پڑھی ہیں۔ خاص کر وہ مضمون جن کی بناء پر اس جماعت کو مطعون کیا جاتا ہے، لیکن خدا شاہد ہے کہ آج تک کوئی ایسی بات مجھے ان کتابوں میں نہیں ملی جس کی بنا پر میں اس فتویٰ کو صحیح سمجھوں کہ جماعت اسلامی سے تعلق رکھنے والے کے پیچھے ہرگز ہرگز نماز نہیں ہو سکتی۔

مودودی صاحب کی جن عبارتوں پر اعتراض کیا جاتا ہے، ان کی حقیقت یہ ہے کہ لےبے مضامین میں سے آگے پیچھے کا حصہ حذف کر کے بیچ بیچ سے ٹکڑے اٹھالیے جاتے ہیں، اور ان کو پیش کر کے کہا جاتا ہے کہ دیکھو مودودی نے یہ لکھا ہے اور اس کا عقیدہ یہ ہے۔ ٹھیک وہی طریقہ جو اہل بدعت نے حضرت اسماعیل شہید کی بعض عبارتوں کے متعلق اختیار کیا ہے۔ کیا اسی طرح قرآن مجید کی آیت لا تقریوا الصلوٰۃ پیش کر کے یہ نہیں کہا جاسکتا کہ قرآن میں نماز پڑھنے سے منع کیا گیا ہے۔ (عیاذ باللہ)

میں مولوی محمد امین صاحب اثری کو بھی اچھی طرح جانتا ہوں۔ وہ ایک موحد، متبع سنت، عالم باعمل اور صالح نوجوان ہیں، محض جماعت اسلامی سے تعلق رکھنے کی بنا پر ان کے پیچھے نماز پڑھنے سے گریز کرنا، سراسر جہالت، شرارت اور فتنہ انگیزی ہے۔ جماعت اسلامی کو کوئی عقیدہ ایسا نہیں ہے کہ جس سے ان کے موحد ہونے میں شبہ کیا جائے۔ ہاں مودودی صاحب کے چند ذاتی خیالات اور فروعی مسائل میں ان کی ذاتی تحقیقات کچھ ایسی ضرور ہیں جن سے علمی طور پر ہمیں اختلاف ہے، لیکن اولاً تو وہ بوری جماعت کا عقیدہ نہیں ہے اور نہ ہی جماعت اسلامی میں داخل ہونے کے لیے ان باتوں کا ماننا ضروری قرار دیا گیا ہے۔ اگر بالفرض ایسا ہے بھی تو وہ باتیں ایسی نہیں ہیں کہ ان کی وجہ سے اس جماعت کو گمراہ یا کافر قرار دیا جائے یا ان کے پیچھے نماز پڑھنے سے منع کیا جائے۔ بخاری شریف میں یہ واقعہ موجود ہے کہ ”جب خلیفہ ثالث حضرت عثمان کو باغیوں نے ان کے گھر میں محصور کر دیا اور مسجد نبوی پر قبضہ کر کے باغیوں ہی کا امام نماز پڑھانے لگا تو لوگوں نے ان کے پیچھے نماز پڑھنے میں تامل کیا اور حضرت عثمان سے جا کر کہا۔ انہوں نے فرمایا کہ نماز پڑھنا ایک لہجھا کام ہے، اس لیے اس میں ان کا ساتھ دو اور جب وہ لوگ کوئی بُرا کام کریں تو تم اس کام سے دور رہو۔“

سوچنے کی بات ہے کہ حضرت عثمان جیسے صحابی کو قتل کر دینے کا منصوبہ تک رکھنے والے لوگوں کے پیچھے جب نماز کی اجازت ہو، اور ان سے الگ رہ کر امت میں افتراق ڈالنے سے روکا گیا ہو، تو بھلا ایک ایسے مسلمان موحد کی امامت کو کیسے ناجائز کہا جاسکتا ہے جس کا کوئی بھی عمل قرآن و سنت کے خلاف نظر نہ آتا ہو، اور جس کے عقیدے کی خرابی کے متعلق سوائے تعصب اور بے بنیاد بدگمانیوں کے، اور کوئی حقیقت نہ ہو۔ اس لیے اس میں کوئی شبہ نہیں کہ مولوی محمد امین صاحب اثری کی امامت بالکل جائز ہے اور جو لوگ ان کی امامت کو ناجائز کہہ رہے ہیں وہ جماعت میں اور مسلمانوں میں تفریق پیدا کرنے کا گناہ اپنے ذمہ لے رہے ہیں۔



(دستخط مولانا نذیر احمد رحمانی)

از حضرت مولانا عبید اللہ صاحب رحمانی شیخ الحدیث دار الحدیث رحمانیہ دہلی نگران اصول رسالہ محدث دہلی ورکن مجلس شوریٰ انڈیا اہل حدیث کانفرنس

(1) ”صحت اقتداء سے مانع، کفری عقیدہ اور عمل ہے۔ فسق و بے عملی، صحت اقتداء سے مانع نہیں ہے۔ یہ اور بات ہے کہ فاسق اور بے عمل کو قصد امانت نہیں سپرد کرنا چاہیے مگر نماز تو بہر حال اس کے پیچھے جائز اور درست ہے۔ مولانا محمد امین اثری صاحب رحمانی مبارکپوری کسی کفر عقیدے اور عمل کے مرتکب نہیں۔ فی الحال جہاں تک مجھ کو معلوم ہے ان کی یہی حالت اور کیفیت ہے۔ آئندہ کا حال علام الغیوب ہی کو معلوم ہے۔ پس ان کی اقتداء ابلاشبہ جائز اور درست ہے۔“

جماعت اسلامی کے نصب العین اور دستور میں مجھ کو کوئی کفر و فسق یا بدعت و ضلالت کی بات نہیں معلوم ہوئی۔ رہ گئے حدیث سے متعلق مودودی صاحب کے بعض مضامین جو حنفیہ کے موافق اور علماء اہل حدیث کی تحقیق کے خلاف ہیں۔ اس طرح ان کے بعض اجتہادی مسائل و فتاویٰ جو مسلک اہل حدیث کے خلاف ہیں تو یہ سب مودودی صاحب کے ذاتی خیالات ہیں۔ جن کا ماننا ارکان جماعت و وابستگان کے لیے ضروری نہیں کیونکہ یہ مضامین و مسائل جماعت اسلامی کا دستور نصب العین نہیں۔ کوئی جاہل رکن یا بہرہ دار اگر مودودی صاحب کے ہر اجتہادی مسئلہ کو، اور ان کی ہر تحقیق کو، حق اور اس کے خلاف کو غلط سمجھتا ہے، تو اس کی کورانہ تقلید ہے جس سے خود مودودی صاحب نے روکا ہے۔ مولانا محمد امین اثری عالم شخص ہیں۔ معاملہ بالکل آسان ہے ان سے ان مضامین کے متعلق استفسار کر کے معلوم کیا جاسکتا ہے۔ بہر حال جماعت اسلامی سے وابستگی کا یہ مطلب ہرگز نہیں کہ مودودی صاحب کی ہر تحقیق اور فتوے کو واجب التسلیم و العمل سمجھا جائے۔ پس ایسے اہل حدیث عالم کے پیچھے جو جماعت اسلامی سے وابستہ ہو، نماز جائز ہونے میں کوئی شبہ نہیں جو حضرت نماز ناجائز بتاتے ہیں، ان پر کفر کا فتویٰ لگا کر بڑی ذمہ داری لیتے ہیں۔“

(2) صورت مذکور میں ایسا کرنا ہرگز درست نہیں (ارکوع الرکین) کی صریح مخالفت ہے۔

(3) مولانا عبداللطیف صاحب کا یہ ارشاد قطعاً غلط ہے، وہ اپنے مبلغ علم کے اعتبار سے ایسا فتویٰ دینے میں معذور ہیں۔

(4) موجودہ حالت میں ایک اہل حدیث جماعت اسلامی کا رکن بن سکتا ہے، ہاں اگر اہل حدیث اپنے اصل نصب العین اور موقف پر آجائیں اور جماعتی نظم اختیار کر لیں، تو ان کے کسی فرد کو جماعت اسلامی کے ساتھ وابستہ ہونے کی کوئی ضرورت نہیں ہوگی۔

(5) ایسی صورت میں عالم باعمل ہی کو امانت کے لیے منتخب کرنا چاہیے۔ عالم کے ہوتے ہوئے غیر حافظ جاہل کو امام نہیں بنانا چاہیے۔ ارشاد ہے: ”(یوم النجوم اقرأہم فان کانوا فی القرآۃ سواء فاعلمہم بالسنۃ)“

(6) یہ لوگ سخت غلط رہتے ہیں، اللہ تعالیٰ ان کو ہدایت دے اور جماعت میں افتراق و انتشار پیدا کرنے سے ان کو باز رکھے۔ واللہ اعلم۔

دستخط مولانا عبید اللہ صاحب رحمانی شیخ الحدیث (اقتباس مضمون از مولانا امین اثری بابت شیخ الحدیث عبید اللہ رحمانی مبارکپوری زندگی نو، اکتوبر 1994ء)

هذا ما عندي والله اعلم بالصواب

فتاویٰ شیخ الحدیث مبارکپوری

جلد نمبر 1



مجلس البحث والدراسات
محدث فتوى
ISLAMIC RESEARCH COUNCIL

صفحه نمبر 223

محدث فتویٰ